

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ అగ్రమణిమాలాస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ అగ్రమణిమాలాస్తోత్రం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

సంతః శ్రీరంగపృథ్వీశచరణత్రాణశేఖరాః ।

జయంతి భువనత్రాణపదపంకజరేణవః ॥ 1.1 ॥

వందే విష్ణుపదాసక్తం తమృషిం తాంచ పాదుకాం ।

యథార్థా శరజిత్సంజ్ఞా మచ్ఛిత్తవిజయాద్యయోః ॥ 2.1 ॥

వందే తద్ రంగనాథస్య మాన్యం పాదుకయోర్యుగం ।

ఉన్నతానామవనతిః నతానాం యత్ర చోన్నతిః ॥ 3.1 ॥

భజామః పాదుకే ! యాభ్యాం భరతస్యోగ్రజస్తదా ।

ప్రాయః ప్రతిప్రయాణాయ ప్రాస్థానికమకల్పయత్ ॥ 4.1 ॥

ప్రశస్తే రామపాదాభ్యాం పాదుకే పర్యుపాస్మహే ।

ఆన్యశంస్యం యయోరాసీత్ ఆశ్రితేష్వనవగ్రహం ॥ 5.1 ॥

అధీష్టే పాదుకా సా మే యస్యాః సాకేతవాసిభిః ।

అన్వయవ్యతిరేకాభ్యాం అన్వమీయత వైభవం ॥ 6.1 ॥

పాహి నః పాదుకే ! యస్యాః విధాస్యన్ అభిషేచనం ।

ఆభిషేచనికం భాండం చక్రే రామః ప్రదక్షిణం ॥ 7.1 ॥

అభిషేకోత్సవాత్తస్మాత్ యస్యా నిర్యాతనోత్సవః |
అత్యరిచ్యత తాం వందే భవ్యాం భరతదేవతాం || 8.1 ||

నమస్తే పాదుకే ! పుంసాం సంసారార్ణవసేతవే |
యదారోహస్య వేదాంతా వందివైతాలికాః స్వయం || 9.1 ||

శౌరేః శృంగారచేష్టానాం ప్రసూతిం పాదుకాం భజే |
యామేష భుంక్తే శుద్ధాంతాత్ పూర్వం పశ్చాదపి ప్రభుః || 10.1 ||

అగ్రతస్తే గమిష్యామి మృద్నంతీ కుశకంటకాన్ |
ఇతి సీతాఽపి యద్వృత్తిం ఇయేష ప్రణమామి తాం || 11.1 ||

శౌరేః సంచారకాలేషు పుష్పవృష్టిర్దివశ్చ్యతా |
పర్యవస్యతి యత్రైవ ప్రపద్యే తాం పదావనీం || 12.1 ||

పాంతు వః పద్మనాభస్య పాదుకాకేళిపాంసవః |
అహల్యాదేహనిర్మాణపర్యాయపరమాణవః || 13.1 ||

శ్రుతీనాం భూషణానాం తే శంకే రంగేంద్రపాదుకే ! |
మిథః సంఘర్షసంజాతం రజః కిమపి శింజితం || 14.1 ||

ఉదర్చిషస్తే రంగేంద్ర పాదావని ! బహిర్మణీన్ |
అంతర్మణిరవం శ్రుత్వా మన్యే రోమాంచితాకృతీన్ || 15.1 ||

ముఖబాహూరుపాదేభ్యో వర్ణాన్ సృష్టవతః ప్రభోః |
ప్రపద్యే పాదుకాం రత్నైః వ్యక్తవర్ణవ్యవస్థితీం || 16.1 ||

ప్రపద్యే రంగనాథస్య పాదుకాం పద్మరాగిణీం |
పదైకనియతాం తస్య పద్మవాసామివాపరాం || 17.1 ||

బద్ధానాం యత్ర నిత్యానాం ముక్తానామీశ్వరస్య చ |
ప్రత్యక్షం శేషశేషిత్వం సా మే సిద్ధ్యతు పాదుకా || 18.1 ||

వందే గారుత్మతీం వృత్త్యా మణిస్తోమైశ్చ పాదుకాం ।
యయా నిత్యం తుళసేవ హరితత్త్వం ప్రకాశ్యతే ॥ 19.1 ॥

హరిణా హరినీలైశ్చ ప్రతియత్నవతీం సదా ।
అయత్నలభ్యనిర్వాణాం ఆశ్రయే మణిపాదుకాం ॥ 20.1 ॥

శౌరేః శుద్ధాంతనారీణాం విహారమణిదర్శణం ।
ప్రసత్తేరివ సంస్థానం పదత్రాణముపాస్మహే ॥ 21.1 ॥

కల్యాణప్రకృతిం వందే భజంతీం కాంచనశ్రియం ।
పదార్థాం పాదుకాం శౌరేః పద ఏవ నివేశితాం ॥ 22.1 ॥

సృష్టాం భూమావనంతేన నిత్యం శేషసమాధినా ।
అహం సంభావయామి త్వాం ఆత్మానమివ పాదుకే ! ॥ 23.1 ॥

ప్రపద్యే పాదుకారూపం ప్రణవస్య కలాద్వయం ।
ఓతం మితమిదం యస్మిన్ అనంతస్యాపి తత్పదం ॥ 24.1 ॥

అణోరణీయసీం విష్ణోః మహతోఽపి మహీయసీం ।
ప్రపద్యే పాదుకాం నిత్యం తత్పదేనైవ సమ్మితాం ॥ 25.1 ॥

ఉదగ్రయంత్రికాం వందే పాదుకాం యన్నివేశనాత్ ।
ఉపర్యపి పదం విష్ణోః ప్రత్యాదిష్టప్రసాధనం ॥ 26.1 ॥

సూచయంతీం స్వరేఖాభిః అనాలేఖ్యసరస్వతీం ।
అలేఖనీయసౌందర్యాం ఆశ్రయే శౌరిపాదుకాం ॥ 27.1 ॥

కలాసు కాష్ఠామాతిష్ఠన్ భూమ్నే సంబంధినామపి ।
పాదుకా రంగధుర్యస్య భరతారాధ్యతాం గతా ॥ 28.1 ॥

విధౌ ప్రవృత్తే యద్భవ్యం గుణసంస్కారనామభిః ।
శ్రేయః సాధనమామ్నాతం తత్పదత్రం తథాఽస్తు మే ॥ 29.1 ॥

ప్రతిష్ఠాం సర్వచిత్రాణాం ప్రపద్యే మణిపాదుకాం ।
 విచిత్రజగదాధారో విష్ణుర్యత్ర ప్రతిష్ఠితః ॥ 30.1 ॥

ప్రపద్యే పాదుకాం దేవీం పరవిద్యామివ స్వయం ।
 యామర్పయతి దీనానాం దయమానో జగద్గురుః ॥ 31.1 ॥

ఉపాఖ్యాతాం తథాత్వేన వసిష్ఠాద్వైర్మహర్షిభిః ।
 ఉపాయఫలయోః కాష్ఠాం ఉపాసే రామపాదుకాం ॥ 32.1 ॥

॥ ఇతి శ్రీకవితార్కసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే అగ్రమణిమాలాస్తోత్రం సమాప్తం ॥

కవితార్కసింహాయ కల్యాణగుణశాలినే ।
 శ్రీమతే వేంకటేశాయ వేదాంతగురవే నమః ॥